

**Direzzjoni minn Mr Speaker moghtija fis-Seduta 25 tat-Tnejn, 3 ta' Ġunju 2013 dwar il-mistoqsijiet supplimentari.**

Is-Sedja tixtieq tagħmel din il-kjarifika, jew aħjar direzzjoni, wara li fis-seduta parlamentari li għaddiet is-Sedja qajmet il-kwestjoni dwar kif jista' jintuza l-aħjar il-hin waqt il-*Question Time*. Dan japplika kemm għar-risposti għall-mistoqsijiet li jkunu jidhru fuq l-aġenda kif ukoll għall-mistoqsijiet supplimentari. Dan qed ngħidu peress li l-hin allokat għall-mistoqsijiet parlamentari huwa ta' 30 minuta u għalhekk kulhadd għandu jifhem, u s-Sedja qieghda tara li dan isir, li dan għandu jintuza bl-aħjar skrutinju u kawtela u biex ma jkun hemm l-ebda ekwivoku.

Id-direzzjoni tas-Sedja dwar dan qieghda tagħmel riferenza għall-Ordinijiet Permanenti 26, 27, 32 u 197, kif ukoll għall-Ordinijiet Permanenti tal-*House of Commons* tal-2007, u l-aħhar pubblikazzjoni tal-Erskine May li hija l-24 edizzjoni, paġni 366 u 367. Tagħmel riferenza wkoll għall-Ordni Permanenti 197, diġà citat fl-Ordinijiet Permanenti ta' dan il-Parlament, fejn tagħmilha ċara li fin-nuqqas ta' direzzjoni tal-Ordinijiet Permanenti, hija konswetudni li l-Parlament imur għal dak li jiġi deċiż fil-*House of Commons* u referenzi oħra tal-istess Parlament.

Għalhekk biex wiehed jasal għal dak li għandu jkun kompost fil-mistoqsija u fir-risposta, wiehed għandu mill-ewwel imur għal dak li qal l-istess Erskine May f'paġni 366 u 367 u nikkwota:

*“An answer should be confined to the points contained in the question, with such explanation only as renders the answer intelligible. ... The length of both the ministerial replies and the supplementary questions should be curbed ...”*

Fi kliem ieħor ir-risposta trid tkun limitata u ffukata fuq il-punti mqajma fl-istess domanda u li l-ispjega, u allura r-risposta, trid tkun waħda li tinqara b'mod intelligenti mingħajr ma jkun hemm tul kemm fir-risposta kif ukoll fil-mistoqsijiet supplimentari.

Dan qed ngħidu biex kulhadd ikollu direzzjoni ċara u qed ngħidu wkoll wara li s-Sedja ħadet konjizzjoni tad-deċiżjoni tal-istess Sedja dak iż-żmien ippreseduta mill-*Speaker* Louis Galea fl-ewwel deċiżjoni tal-*Hdax-il Leġizlatura* li ngħatat fis-seduta tal-14 ta' Mejju 2008.